



Час Вялікага посту – гэта час для добрых учынкаў, час, каб несці Хрыста тым, хто патрабуе, каб працягнуць руку, час на добрае слова, на духоўную падтрымку. Як шмат мы можам зрабіць у штодзённым жыцці. Аб чарговым добрым учынку і ўдзеле католікаў у добрай справе мы даведаліся ў размове з ксяндзом Юрыем Санько, дырэктарам Місіі “Чыстае сэрца”. **Ксёндз Юрый, Місія дзейнічае на тэрыторыі Мінска-Магілёўскай архідыяцэзіі. Якія мэты Місіі?**

Моладзевая Місія “Чыстае сэрца” – гэта маладая каталіцкая дабрачынная арганізацыя. Яна была створана 1 лістапада 2011 г. і з’яўляецца адным з аддзелаў курыі Мінска-Магілёўскай архідыяцэзіі, што і абумовіла тэрыторыю дзейнасці Місіі. Нашай асноўнай мэтай з’яўляецца дабрачынная сацыяльная дзейнасць сярод найбольш патрабуючых. Мы працуем з людзьмі, якія апынуліся ў складаных жыццёвых сітуацыях. Мы не зважаем на іх рэлігійныя погляды, але праз наша служэнне мы хочам паказаць, што Касцёл у дабрачыннасці адкрыты для ўсіх.

Вядома, мэт шмат, але мы стараемся развівацца паступова, таму станючы вывучаем праблемы і тое, як мы можам іх вырашыць ці, хаця б, дапамагчы ў вырашэнні. Зазначу яшчэ раз, што мы маладая арганізацыя, таму шмат чаму яшчэ трэба вучыцца, каб наша паслуга прыносіла добры плён. †

Ці ёсць нейкі план тых акцый, у якіх удзельнічае Місія “Чыстае сэрца”?
Акрэсліце, калі ласка, тое, што было, ці тое, што будзе. Як дзейнічае Місія?

На сённяшні дзень мы накрэслілі для сябе два напрамкі нашай дзейнасці: дзеці-сіроты і дзеці, якія знаходзяцца ў інтэрнатах, а таксама моладзь, якая знаходзіцца на ўліку ў міліцыі. З дзецьмі-сіротамі і дзецьмі, якія знаходзяцца ў інтэрнатах, мы ўжо другі год запар вясной праводзім вялікі фестываль “Таленты чыстых сэрцаў”, які збірае дзетак з усёй Мінскай вобласці, а гэта каля 20 дзіцячых дамоў і інтэрнатаў. З падлеткамі, якія стаяць на ўліку ў міліцыі, мы працуем пакуль што толькі ў Мінску, арганізоўваючы для іх спартыўныя мерапрыемствы. Сёлета, у канцы студзеня, была праведзена лыжная гонка “Старт чыстых сэрцаў”, што сабрала каля 150 юнакоў і дзяўчат, якіх лічаць “цяжкай” моладдзю. Праз свае мерапрыемствы мы ўсім паказваем, што гэта проста дзеці, якім неабходна прысвяціць час і сваю ўвагу. Восенню мы таксама праводзім для іх спаборніцтвы па міні-футболе і валеболе. Пасля Божлага Нараджэння “Чыстыя сэрцы” наведваюць дамы-інтэрнаты з падарункамі. І гэта толькі некаторыя праекты, якія нам удалося рэалізаваць у першы год нашага існавання, пра кожны з іх можна распавядаць вельмі доўга. Я спадзяюся, што гэтыя праекты будуць мець свой працяг і рэалізоўвацца

кожны год.

Вядома, што на гэтым служэнні мы не будзем спыняцца, а плануем і далей развіваць нашу працу і дапамагаць іншым.

□□□ Як функцыянуе Місія? Хто яе ахвяравальнікі? Ці шмат у Вас валанцёраў?

Мы жывём у няпросты час, але ёсць людзі, якія знаходзяцца ў больш складанай сітуацыі, і мы павінны іх заўважаць. Мы дзейнічаем выключна дзякуючы ахвяраванням людзей, нашых католікаў, якія, я лічу, маюць сапраўды чыстыя сэрцы і ўмеюць спачуваць іншым. Распачынаючы кожную справу, мы молімся і кажам: “Калі гэта Божая справа і нясе светлыя мэты, то і сродкі знойдуцца!” Мы нястомна шукаем партнёраў для нашых праектаў і будзем удзячныя за кожную дапамогу. Чым больш нам удалася знайсці партнёраў і сяброў Місіі, тым больш новых праектаў мы зможам рэалізаваць, а гэта значыць, занесці Добрую Навіну патрабуючым.

Наша Місія маладая, таму і валанцёраў пакуль што не вельмі шмат. Самае галоўнае, што ёсць моладзь, якая жадае служыць бліжняму бескарысліва – працай і малітвай.

Дзелячыся міласэрнасцю і дапамогай, што Вы і члены Місіі чакаеце ўзамен?

Спецыяльнай падзякі мы не чакаем, але мы яе заўважаем у радасных усмешках, светлых вачах і моцных абдымках дзяцей і моладзі, з якімі мы сустракаемся на сцэне, на стадыёне, у дзіцячых дамах. Чаго яшчэ жадаць, калі бачыш, што тваё служэнне напаўняе святлом і цяплом сэрца бліжняга.

Вялікі пост – гэта час для міласэрнасці. А якое пасланне Місіі “Чыстае сэрца” на гэты перыяд?

“Разам мы можам зрабіць больш” – гэта наш дэвіз, гэта наша пасланне. Місія дзеля таго і створана, каб аб’яднаць людзей неабыхавых да цяжкасцей і патрэб іншых.



Ці можна назваць Місію “Чыстае сэрца” спосабам новай евангелізацыі? Што трэба рабіць, каб у Касцёле ў Беларусі было шмат такіх важных акцый?

Безумоўна, міласэрнасць – гэта адзін са спосабаў новай евангелізацыі. Сучасны чалавек хоча бачыць учынкi, а не слухаць словы, за якімі нічога не стаіць. Наша вера павінна быць моцная ўчынкамі. Таму дастаткова толькі адчыніць сваё сэрца для бліжняга

Час несці Хрыста людзям

Аўтар: кс. Павел Салабуда
07.03.2013 01:00

і адразу адчуеш прысутнасць і Божае бласлаўленне ў сваім жыцці.

Больш падрабязна пра нашу дзейнасць, а таксама пра тое, як дапамагчы нашай Місіі, Вы можаце даведацца на нашым сайце <http://serca.by/> альбо па тэлефонах: **+37529-6572 357**

(velcom),

+37529-7955351

(мтс).

Прашу Вас аб маліве за нашу Місію і за ўсіх тых, каго мы сустракаем у нашым служэнні.

Дзякуй за размову.